

21st July 1964]

என்று விசேஷ அதிகாரிகளை நியமனம் செய்து இதை விரிவாக்க ஒப்புக் கொண்டிருக்கிறார்கள். அவசரப்பட்டு, சென்ற வருஷமே எதிர்பார்த்தோம் இந்த வருஷமும் வரவில்லை என்றெல்லாம் நினைக்கக் கூடிய மனப்பான்மை கனம் சீமைச்சாமிக்கு மட்டுமின்றி, மற்ற அங்கத்தினர்களுக்கும் இருக்குமேயானால், நீர்ப் பாசன வேலைகள் பொருத்த மட்டில், நம் இராஜ்யத்திற்கு லாபமாக அமையாது.

**வைகை நீர்த்தேக்கத்தின் கீழுள்ள ஆயக்கட்டு**

\* 513 கேள்வி.—**திரு. மா. இராசாங்கம் :** கனம் பொதுப்பணித் துறை அமைச்சர் தயவுசெய்து கீழ்க்கண்ட கேள்விக்குப் பதிலளிப்பாரா—

வைகை அணை வாய்க்கால் நீரை திருமங்கலம் தாலுக்கா விஶ்ரமன்குளம் கண்மாயில் இருந்து முதலைக்குளம் பெரிய கண்மாய்க்குப் பாயவிடாததற்குக் காரணமென்ன?

**THE HON. SRI V. RAMAIAH :** Mudalaikulam Periya kanmoi lies outside the Vaigai Reservoir Project ayacut. Hence it is not entitled to Periyar waters.

**திரு. பி. கே. மூக்கையா தேவர் :** சார், இந்த முதலைக்குளம் சம்மந்தமான திட்டம் வைகை கால்வாய் திட்டத்தில் ஆரம்பத்தில் இருந்து பிறகு கைவிடப்பட்டிருக்கிறது ஏன் என்று தெரியவில்லை. இதைச் சேர்க்க அமைச்சர் முயற்சி எடுப்பார்களா?

**கனம் திரு. வெ. ராமையா :** இப்பொழுது கண்மாயைப் பற்றிய கேள்விக்கு, திட்டம் இல்லை என்று பதிலளித்தேன். அங்கத்தினர் சொல்வது பற்றி மறு பரிசீலனை செய்ய நியாயம் இருந்தால், தக்க நடவடிக்கை எடுக்கப்படும். தனிக் கேள்வி போட்டால், விசேஷமாகப் பரிசீலனை செய்து பதில் சொல்ல முடியும்.

**கிராமத் தொண்டர் படை**

\* 581 கேள்வி.—**திரு. சி. ம. அம்பிகாபதி :** கனம் ஸ்தல நிர்வாக அமைச்சர் தயவுசெய்து கீழ்க்கண்ட கேள்விகளுக்குப் பதிலளிப்பாரா—

(அ) நமது மாநிலத்தில் 1963-ம் ஆண்டு ஜனவரி மாதம் 26-ம் தேதி அன்று துவக்கிப் கிராமத் தொண்டர் படையில் சேர்ந்துள்ள தொண்டர்கள் எத்தனை பேர்?

(இ) தலைமைத் தொண்டர்கள் எத்தனை பேர்?

(உ) சூதாட்டம்; கள்ளக்கடத்தல்; சாராயம் காய்ச்சுதல்; கறுப்பு வியாபாரம் செய்வோர் போன்ற நாட்டின் தீய சக்திகளைக் களைவதற்கு வேண்டிய வேலைகளில் ஈடுபட இவர்களுக்கு அதிகாரம் வழங்க உத்தேசமுண்டா?

**கனம் திரு. சே. ம. அ. மஜீத் :** (அ) கிராமத் தொண்டர் படையில் சேர்ந்துள்ளவர்களின் எண்ணிக்கை 1,472,533.

(இ) தலைமைத் தொண்டர்களின் எண்ணிக்கை 15,058.

(உ) இல்லை

[21st July 1964

**திரு. எஸ். நஞ்சுண்ட ராவ் :** சார், அரசாங்கம் எதிர்பார்த்தது போல கிராமப்படை நடைபெறவில்லை என்பதை அரசாங்கம் ஒத்துக்கொள்ளுமா?

**கனம் திரு. சே. ம. அ. மஜீத் :** வெற்றிகரமாக நடைபெறுகிறது என்பதுதான் அரசாங்கத்தின் நம்பிக்கை.

**திரு. மு. பொ. வடிவேல் :** கிராமத்தில் தொண்டர் படையமைப்பு ஏட்டளவில் தான் இருக்கிறது, செயலளவில் இல்லை என்பது அரசாங்கத்திற்குத் தெரிதீமா? ஆகவே, அந்தத் தொண்டர்படை அமைப்பை வேறு அதிகாரிகள் பொறுப்பில் கொடுத்து, அதை நல்ல முறையில் செயல்படச் செய்ய அரசாங்கம் முன்வருமா?

**கனம் திரு. சே. ம. அ. மஜீத் :** 'வாலண்டியர் ஃபோர்ஸ்' என்பது அதற்குப் பெயர். அதை எப்படி 'மொபிலைஸ்' செய்வது என்பது பஞ்சாயத்து யூனியன் தலைவர்களின் கையில் இருக்கிறது. அவர்கள் கூட்டுறவு முயற்சியினால்தான் இது வெற்றி பெற முடியும். பஞ்சாயத்து யூனியன் தலைவர்களுடைய கூட்டுறவினாலும் ஒத்துழைப்பினாலும் அநேக சாலைகள் போடப்பட்டிருக்கின்றன என்பதைக் கனம் அங்கத்தினர்களில் பலர் அறிவார்கள் என்று நினைக்கிறேன். ஆகையால்தான், இந்தத் திட்டம் பூரண வெற்றியளித்திருக்கிறது.

**திரு. கரு. சீமைச்சாமி :** இந்தத் தொண்டர் படையினருக்குத் துப்பாக்கிச் சுடும் பயிற்சி அளிப்பது பற்றிய திட்டம் அரசாங்கத்திற்கு இருக்கிறதா? அப்படிப்பட்ட பயிற்சி அளிக்கப்பட்டால் தேசிய நெருக்கடி சமயத்தில் நாட்டைப் பாதுகாக்க அவர்கள் உபயோகப்படமாட்டார்களா என்று நான் அறிய விரும்புகிறேன்.

**கனம் திரு. சே. ம. அ. மஜீத் :** அம்மாதிரி திட்டம் ஒன்றும் இல்லை. அத்தகைய நிலைமை ஏற்படும்போது கனம் அங்கத்தினருடைய இந்த யோசனையைப் பற்றியும் ஆலோசிக்கலாம்.

**திரு. இரா. நெடுஞ்செழியன் :** கனம் அவைத் தலைவர் அவர்களே, கிராமத் தொண்டர் படையில் உள்ள தொண்டர்களின் மூலம் எதிர்பார்க்கப்படும் தொண்டுகள் என்ன? அவை எந்த வகையில் நிறைவேறி வருகின்றன?

**கனம் திரு. சே. ம. அ. மஜீத் :** விவசாய உற்பத்திப் பெருக்கத்தில் அவர்கள் உதவியாக இருப்பார்கள். கிராம வேலைகளிலும் அவர்கள் கவனம் செலுத்தலாம். விஸ்தரிப்பு அதிகாரிகளுடன் அவர்கள் ஒத்துழைக்கலாம். விவசாய உற்பத்திப் பெருக்கம்பற்றிய அறிவுரைகளை கிராமப் பொது மக்களிடம் அவர்கள் எடுத்துக் கூறலாம். 'மாஸ் எஜுகேஷன்' விஷயத்திலும், அவசர நிலைமைகளில் ஏற்பட்டிருக்கும் பிரச்சனைகளிலும் மக்களுக்கு எந்தவிதமான கல்வியை அளிக்க வேண்டுமோ அதைச்



21st July 1964]

செய்யலாம். அவசர கால நிலைமையில் கிராமங்களில் பீதி ஏற்படாத அளவுக்கு பொது மக்களிடத்தில் விவரங்களை எடுத்துக் கூறலாம்.

**திரு. இராம. அரங்கண்ணல் :** இந்தத் திட்டம் நல்ல முறையில் அமுல் நடத்தப்படவில்லை என்று ஆளுநர் கட்சியிலிருந்தும், எதிர்க்கட்சிகளிலிருந்தும், பல கனம் உறுப்பினர்கள் கருதுகிறார்கள். ஆனால், அமைச்சர் அவர்கள், 'இதில் பூரண வெற்றி ஏற்பட்டு விட்டது' என்று சொன்னார்கள். எந்த ஆதாரங்களின் மீது அமைச்சர் அவர்கள் அந்த முடிவுக்கு வந்திருக்கிறார்கள்?

**கனம் திரு. சே. ம. அ. மஜீத் :** பல கிராமங்களில் பல லட்சக் கணக்கான ரூபாய் மதிப்புள்ள சாலைகளை இத்தொண்டர் படையினர் போட்டிருக்கிறார்கள் என்ற தகவல் வந்திருக்கிறது. கனம் அங்கத்தினர் தனியாகக் கேள்வி போட்டால், எத்தனை ரூபாய் பெறுமானமுள்ள எத்தனை சாலைகள் எந்த எந்த இடங்களில் போட்டிருக்கிறார்கள் என்பது பற்றிய விவரங்களை ஜில்லாவாரியாகக் கணக்கெடுத்துக் கொடுக்க முடியும்.

**திரு. முனு. ஆதி :** கிராமத் தொண்டர் படைக்காக அரசாங்கம் பணம் ஒதுக்கியிருக்கிறதா? அதற்கு இந்தத் தொகையைச் செலவழிக்க ஏதாவது திட்டம் வைக்கப்பட்டிருக்கிறதா?

**கனம் திரு. சே. ம. அ. மஜீத் :** பணம் ஒன்றும் ஒதுக்கவில்லை.

**திரு. மு. பொ. வடிவேல் :** கிராமத்தில் பஞ்சாயத்துத் தலைவர்கள் கூட்டம் நடத்தினால்கூட உறுப்பினர்கள் கூட்டத்தில் கலந்துகொள்வதற்குப் பெரும் கஷ்டமாக இருக்கிறது. அதிலும், கிராமத் தொண்டர் படையினரைக் கூட்டுவது மிகவும் கிரமமாக இருக்கிறது. அதற்காக ஒரு பஞ்சாயத்து ஒரு மணி வாய்க் ஒதுக்கப்பட்டிருக்கிற ரூ. 100 தொகை விரயம் அல்லவா? தமிழ் நாட்டில் 12,500 கிராமங்களுக்கு 100 ரூபாய் வீதம் செலவழிப்பது தடுத்து நிறுத்தப்படுமா?

**கனம் திரு. சே. ம. அ. மஜீத் :** கனம் அங்கத்தினர் அவர்கள் ஜனநாயகத்தில் பூரண நம்பிக்கை கொண்டிருப்பவர் என்று நினைக்கிறேன். ஜனநாயகத்தில் கிராம மக்களுடைய பற்றை இன்னும் அதிகப்படுத்துவதற்கு இதைவிட உயர்ந்த சந்தர்ப்பம் வேறு இல்லை என்றுதான் நான் நினைக்கிறேன்.

**திரு. செ. மாதவன் :** தலைவர் அவர்களே, கிராமத் தொண்டர் படையினர் கதர்க் குல்லாய், கதர்ச் சட்டை போடவேண்டுமென்று வற்புறுத்தப்படுகிறார்கள் என்பது உண்மையா? அப்படியென்றால், மாற்றுக் கட்சியினரும் கலந்துகொள்ள வாய்ப்பு இல்லாமல் போய்விடும் அல்லவா?

**கனம் திரு. சே. ம. அ. மஜீத் :** கதர்க் குல்லாய், கதர்ச் சட்டை தான் போடவேண்டும் என்று எந்தவிதமான வற்புறுத்தலும் இல்லை. பாட்ஜ் மாத்திரம் குறிப்பிட்ட அளவில் போட்டிருக்க வேண்டும்.

[21st July 1964

**கனம் சபாநாயகர் :** எல்லாக் கட்சியினருமே கதர் போடுகிறார்களே! கனம் எதிர்க் கட்சித் தலைவர் திரு. நெடுஞ்செழியன், திரு. கருணாநிதி, திரு. மதியழகன், இன்னும் மற்றவர்கள் கூட கதர் உடை அணிந்துகொண்டிருக்கிறார்கள் போல் தெரிகிறதே! (சிரிப்பு).

**திரு. ம. கமலநாதன் :** தலைவர் அவர்களே, கிராமத் தொண்டர் படையினர் கதர் உடை அணிந்துகொண்டிருக்க வேண்டும் என்கிற கட்டாயம் இல்லை என்று அமைச்சர் அவர்கள் சொன்னார்கள். அரைக் கால் சட்டையும், அரைக் கை சட்டையும் கதரில் போட்டிருக்க வேண்டும் என்று அடிஷனல் டெவலப்மென்ட் கமிஷனர் கட்டாய உத்தரவு போட்டிருக்கிறார்கள் என்பது அமைச்சர் அவர்களுக்குத் தெரியுமா? “கிராமத் தொண்டர் பட்டயமடப்பு எந்த நிலையில் இருக்கிறது?” என்று சென்ற பட்ஜெட் கூட்டத்தின்போது கேட்டதற்கு, முதல் அமைச்சர் அவர்கள் “அது ஆரம்ப நிலையில் இருக்கிறது” என்று பதிலளித்தார்கள். அப்படியிருக்க ஸ்தல ஸ்தாபன அமைச்சர் அவர்கள், ‘இது மிகவும் வெற்றிகரமாக நடைபெறுகிறது’ என்று சொல்கிறார். எந்த அமைச்சர் சொல்வதை ஏற்றுக்கொள்வது?

**கனம் திரு. சே. ம. அ. மஜீத் :** முதல் அமைச்சர் அவர்களைக் கேள்வி கேட்ட நேரத்தில் ஆரம்ப நிலையில் இருந்திருக்கலாம். அதை வைத்து அவர்கள் அப்பொழுது பதில் சொல்லியிருக்கக் கூடும். இப்பொழுது கனம் அங்கத்தினர் கேள்வி கேட்கிற நேரத்தில் உள்ள நிலைமையை வைத்து நான், “இந்தத் திட்டம் நல்ல வெற்றியை அளித்திருக்கிறது, மக்களுடைய ஒத்துழைப்பின் காரணமாக” என்று பதில் அளிக்கிறேன்.

**திரு. முனு. ஆதி :** தலைவர் அவர்களே, கிராமத் தொண்டர் படையினர் அநேக சாலைகளைப் போட்டிருக்கிறார்கள் என்று அமைச்சர் அவர்கள் பதில் சொன்னார்கள். ஆனால், அந்தந்த யூனியனிலுள்ள கண்டிராக்டர்களை நிர்ப்பந்தப்படுத்திச் சாலைகளைப் போடச் சொல்வது அரசாங்கத்திற்குத் தெரியுமா?

**கனம் திரு. சே. ம. அ. மஜீத் :** நிர்ப்பந்தம் இருப்பதாகத் தெரியவில்லை. எங்கெங்கு நிர்ப்பந்தம் இருந்திருக்கிறதென்று கனம் அங்கத்தினர் என்னுடைய கவனத்திற்குக் கொண்டுவந்தால், அந்த நிர்ப்பந்தங்களை அகற்றுவதற்கு முயற்சி செய்கிறேன்.

**திரு. ப. உ. சண்முகம் :** தொண்டர் படையைக் கூட்டுவதற்கு ஒவ்வொரு பஞ்சாயத்தும் மணி வாங்கவேண்டுமென்று உத்தரவு பிறப்பிக்கப்பட்டிருக்கிறது. அந்த மணி அடித்தால் தொண்டர் படை கூடவேண்டுமென்று உத்தரவு இருக்கிறது. ஒவ்வொரு பஞ்சாயத்தும் இப்படி மணி வாங்கவேண்டுமென்ற உத்தரவின்படி எத்தனை பஞ்சாயத்துக்கள் மணி வாங்கி வைத்திருக்கிறார்கள்?

**கனம் திரு. சே. ம. அ. மஜீத் :** அதெல்லாம் பஞ்சாயத்துக்களே செய்யக்கூடிய ஏற்பாடாக இருக்கலாம். அம்மாதிரி உத்தரவு இருப்பதாகத் தெரியவில்லை. தனிக் கேள்வி போட்டால் சுவனிக் கலாம்.